

eul_wid: jow-aa

Μέλισσα · Melissa the Pythagorean

Fragment of a Letter to Cleareta

Ἀπόσπασμα ἐπιστολῆς πρὸς Κλεαρέταν

Period: Ἑλληνιστική Hellenistic

Dialect: Δωρική Doric

Domain: Φιλοσοφία Philosophy

Format: Πραγματεία Treatise

Affiliation: Pythagorean

- 115 (23t) Letter to Kleareta Hercher, Epistologr. Gr. p. 607 Αὐτομάτως ἐμὴν φαίνῃ πλέονα τῶν καλῶν ἔχεν· τὸ γὰρ ἐσπουδασμένως ἐθέλεν τὸ ἀκοῦσαι περὶ γυναικὸς εὐκοσμίας καλὰν ἐλπίδα διδοῖ ὅτι μέλλεις πολιοῦσθαι κατ' ἀρετὴν. χρή ὦν τὰν σώφρονα καὶ ἐλευθέραν τῷ κατὰ νόμον ἀνδρὶ ποτῆμεν ἀσυχᾶ κεκαλλωπισμέναν ἀλλὰ μὴ πολυκερδῶς, ἥμεν δὲ τᾷ ἐσθᾶτι λευκοεῖμονα καὶ καθάριον καὶ ἀφελῆ, ἀλλὰ μὴ πολυτελῆ καὶ περισσάν· παραιτητέον γὰρ αὐτᾷ τὰν διαυγῆ καὶ διαπόρφυρον καὶ τὰ χρυσόπαστα τῶν ἐνδυμάτων.
- 116 ταῖς ἐταίραις γὰρ τάδε χρήσιμα ποττὰν τῶν πλεόνων θήραν, τᾶς δὲ ποθ' ἓνα τὸν ἴδιον εὐαρεστούσας γυναικὸς κόσμος ὁ τρόπος πέλει καὶ οὐχ αἱ στολαί· εὖμορφον γὰρ τὰν ἐλευθέραν ἰδέσθαι τῷ αὐτᾷ ἀνδρὶ, ἀλλ' οὐ τοῖς πλασίον. ἔχοις <δ> ἂν ἐπὶ τᾷ ὄψιος ἐρύθαμα μὲν σαμεῖον αἰδοῦς ἀντὶ φύκιος, καλοκαγαθίαν δὲ καὶ κοσμιότατα καὶ σωφροσύναν ἀντὶ χρυσῷ καὶ σμαράγδῳ. οὐ γὰρ ἐς τὰν τᾷ ἐσθᾶτος πολυτέλειαν φιλοκαλεῖν δεῖ τὰν γλιχομένην τᾷ σωφροσύνας, ἀλλ' ἐς τὰν οἰκονομίαν τῷ οἴκῳ, ἀρέσκειν δὲ αὐτὰν τῷ αὐτᾷ ἀνδρὶ ἐπιτελέας ποιεῦσαν τὰς ἐκείνῳ θελήσεις· αἱ γὰρ τῷ ἀνδρὶ θελήσεις νόμος ὀφείλει ἄγραφος εἶναι κοσμία γυναικί, ποθ' ὃν χρή βιῶν αὐτάν· νομίζεν δὲ προῖκα κατενηνέχθαι ἅμα αὐτᾷ καλλίσταν καὶ μεγίσταν τὰν εὐταξίαν. πιστεύεν γὰρ χρή τῷ τᾷ ψυχᾷ κάλλει τε καὶ πλούτῳ μᾶλλον ἢ τῷ τᾷ ὄψιος καὶ τῶν χρημάτων· τὰ μὲν γὰρ φθόνος καὶ νοῦσος παραιρέεται, τὰ δὲ μέχρι θανάτῳ παρέντι ἐκτεταμένα.